

ఉలి



ఆంధ్రప్రభ, 11 జనవరి 1999

నేను :

పిపీలికమంత ప్రాణశక్తిని సంపాదించుకుని బ్రహ్మాండాన్ని శాసించే మానవజన్మనెత్తడం కోసం అమ్మ గర్భంలో కొంచెం చోటు సంపాదించుకున్నాను. ప్రాణనాడుల స్పందన తప్పించి అంతా దుర్భర నిశ్శబ్దం. అంతర్ముఖంగా వెలిగే ఆత్మజ్యోతి తప్ప అంతా గాఢాంధకారం. కొన్నాళ్లు ఊర్జ్వముఖం. కొన్నాళ్లు అధో ముఖం. క్షణక్షణ గండం నూరేళ్లాయుష్షుగా గడిపి భూమ్మీద పడ్డాక నా అస్థిత్యపు తొలి భావరూపం 'నేను'.

పువ్వు పూసినా గువ్వ కూసినా అన్నీ నాకోసమేనని ఓ గట్టి నమ్మకం. అన్నీ నావేనని ఆరాటం. స్పృష్టిలోని అందమైనవన్నీ నా కోసమేననుకుంటూ ఉండే నా కోసం ఒక నువ్వు స్పృష్టించబడ్డావు.

నువ్వు :

పువ్వు విరిస్తే సంతోషపడిపోయి, చీకటి రాత్రి ఆకాశం చిచ్చుబుడ్డిలా నక్షత్రాల రవ్వల్ని విసిరే విస్తుబోయి, కాలికింద అప్రమేయంగా నలిగిపోయిన చీమని చూసి అయ్యో అనుకుని... అన్నిటినీ నిస్వార్థంగా ప్రేమించే నీకు కొన్ని భావాలుంటాయని నేనెప్పుడూ అనుకోలేదు. ఒకవేళ ఒకటో రెండో అలాంటివేమైనా నాకడ్డుతగిలితే నిస్సంకోచంగా వాటిని ఉరి తీసేవాడిని. అలా ఉరితీయబడ్డ భావాలు నీ మనసు వాకిలికి ప్రేతకళతో వేళ్లాడుతూ కొత్త భావాలని బైటికి రానివ్వకుండా లోనికి పోనివ్వకుండా నిన్నో జడపదార్థంగా మార్చేశాయి. చైతన్యం ఉన్న మనిషి చైతన్యం లేనట్టు ఉండటం ఎంత దుస్సహమోనాకెప్పుడూ అనుభంలోకి రాలేదు. కానీ నువ్వు నాకన్నా పెద్ద తలారివని తెలిసి ఆశ్చర్యపోయాను.

కథలోకి :

అక్కడ నిశ్శబ్దం విస్తారంగా పరుచుకుని ఉంది.

మనిషి పుట్టబోయే ముందు ఉండేది నిశ్శబ్దమే. మరణించాక జారేది నిశ్శబ్దంలోకే.

నిశ్శబ్దంలోంచే ఆవిష్కరింపబడి - మళ్ళీ నిశ్శబ్దంలోకి నిష్క్రమించటమే జీవితమైతే

దానికింత కోలాహలం ఎందుకు? అంతుచిక్కని ఈ ప్రశ్నకి జవాబు వెతుకుతూ బెడ్ మీదున్న భార్యకేసి చూశాడు కిషోర్.

అకుపచ్చటి హాస్పిటల్ గౌనులో అస్థిపంజరంలా ఉంది సుచేత. తలమీది వెంట్రుకలన్నీ ఊడిపోయి బోర్లించిన చెంబులా ఉంది. గత కొన్నాళ్లుగా కేన్సర్ తో బాధపడుతోంది. రేడియం ట్రీట్ మెంట్లు ఇస్తున్నారు. ట్రీట్ మెంట్లు తట్టుకోలేక, వ్యాధి కుదరక నామావశిష్టంగా మిగిలింది. మృత్యువుకి రోజులు లెక్క పెడ్తోంది.

ఎలాంటి మనిషి ఎలాగైపోయింది? రోజూ చూస్తూనే ఉన్నా దిగ్భ్రమ కలుగుతోంది కిషోర్ కి. కళ్ళల్లో నీళ్లు సుళ్లు తిరుగుతున్నాయి. తనేడిస్తే ఆమె మరింత బెంబేలెత్తిపోతుందని దుఃఖాన్ని నిగ్రహించుకుంటున్నాడు.

“బాధ బాగా ఉందా చేతూ?” గద్గదస్వరంతో ఆమె మొహంలోకి మొహం పెట్టి ఆర్తిగా అడిగాడు. ఆమె కన్నీళ్లతో తలూపింది.

“పాప... పాపెలా ఉంది? ఏడుస్తాందా?” అతి ప్రయాసమీద అడిగింది.

“హాస్పిటల్లో చేర్చాను. వాళ్ల ప్రిన్సిపల్ కి వాళ్లకి చెప్పాను జాగ్రత్తగా చూసుకోమని. మరేం భయం లేదు. నువ్వు దాని గురించి బెంగపెట్టుకోకు!” ఓదార్పుగా చెప్పాడు.

ఆమె మనసులో జ్వాలలాంటిది ఎగిసిపడింది. తల్లి మృత్యుశయ్యలో ... తండ్రి ఆమెను చూస్తూ.. మూడేళ్ల పసిది ఆలనా పాలనా లేకుండా హాస్పిటల్లో... ఏ జన్మలోనో కాదు, ఈ జన్మలోనే చేసుకున్న పాపానికి శిక్ష ఇది.... భారంగా కళ్లు మూసుకుంది. మూసుకున్న కనుకొలకుల్లోంచి నీళ్లు జారిపడ్డాయి.

తలుపు చప్పుడైంది. కిషోర్ తల తిప్పి చూశాడు. అరుణ! అతని మొదటి భార్య. ఎందుకొచ్చింది? ఎదుర్కోలేనట్టు తలదించుకున్నాడు. సుచేత కూడా అరుణని చూసింది. ఆశ్చర్యంతో కళ్లు పెద్దవయ్యాయి. అలసిసొలసిపోయిన గుండెలోకి ఏదో కొత్త శక్తి వచ్చి చేరుకున్నట్టుంది.

వాళ్లు ముగ్గురిమధ్యా గతం విస్తరించుకుని ఉంది. దాని పొడవు నాలుగేళ్ల కాలవ్యవధి. వెడల్పు ఒక మగవాడినమ్మకద్రోహం. లోతు ఒక స్త్రీ గుండెకి తగిలిన గాయమంత.

అరుణా, కిషోర్ ఇద్దరూ ఒకేరోజు న్యూ అపాయింట్ మెంట్లు మీద జాయినయ్యారు. ఇద్దరీ ఒకే బ్రాంచిలో వేశారు.

అరుణ తెల్లగా, పొడుగ్గా ఉంటుంది. సిల్వీ హెయిర్. సన్నటి నాజూకైన ఫిజిక్ తో చూసేవాళ్లని ఆకర్షిస్తుంది. కిషోర్ ఆ ఆకర్షణకి మినహాయింపు కాలేకపోయాడు.

కుతూహలం... ఆకర్షణ... ప్రేమ... పెళ్లి ... ఒక్కొక్క మెట్టే ఎక్కారు వాళ్లు.

సృష్టిలోని చరాచరప్రాణులన్నీ కేవలం ఒకే ఒక అర్థ కోసం ఒకదానినొకటి కావాలనుకుంటాయి. మనుషుల అవసరం కూడా అదే అయినా, దాన్నంత ఓపెన్ గా చెప్పుకోలేక 'ప్రేమ' అనే కోటింగ్ వేసుకుంటారు. ఆ ప్రేమే మనుషుల చేత సహజీవనం చేయిస్తోందని వంచన చేసుకుంటారు. అసలంటూ ఉందో, లేదో తెలిసి మనసుని టేకిట్ ఫర్ గ్రాంటెడ్ గా ఉందనేసుకుని అందులోంచి జనించే భావపదార్థంగా - ప్రేమని భావించి, దాంతోటే జీవితం ముడిపడిందని నిర్ధారించుకుని ఆఖర్ని అదంతా ట్రాష్ అని తెలిస్తే -

ఆ తెలిసినప్పటి స్టేజిలో ఉంది అరుణ.

ఆమెకి నైన్ మంత్ నడుస్తోంటే కాజువల్ గా బజార్లో కలిసింది సుచేత. ఇద్దరూ క్లాస్ మేట్స్.

తనుకూడా అక్కడే జాబ్ చేస్తున్నట్లు చెప్పింది సుచేత. చెప్పి -

“ఎంటే, ఎవర్నీ పిలవకుండా పెళ్లి చేసుకున్నావ్?” అడిగింది. వట్టి అడగటమే కాదు, నిలదీసే చనువు కూడా ఉంది ఇద్దరి మధ్యా.

“లవ్ మేరేజీ.. పెద్దవాళ్లకి ఇష్టం లేదు. అందుకని సింపుల్ గా తిరుపతిలో చేసేసుకున్నాం. ఎవర్నీ పిలవలేదు!” అంది అరుణ.

“నాకిక్కడ ఏపీఎఫ్ సీల్ పోస్టింగ్ చేశారు. ఫస్ట్ అపాయింట్ మెంట్ ఢిల్లీలో ఇచ్చారు. నానా తిప్పలూ పడ్డే ఇక్కడికి ట్రాన్స్ ఫర్ చేశారు. డిపార్ట్ మెంట్ ల్ ట్రాన్స్ ఫర్. ప్రస్తుతం షట్టింగ్ చేస్తున్నాను. ఏదేనాచిన్న పోర్షన్ దొరుకుతుందేమో, ఇక్కడే ఉండిపోయి, వీకెండ్స్ లో అమ్మా వాళ్ల దగ్గరికి వెళ్తే సరిపోతుందనిపిస్తోంది. షట్టింగ్ తో చాలా స్ట్రెయిన్ అవుతోంది.”

“మేం ఉంటున్న ఇల్లు పెద్దదే. గెస్ట్ రూమ్ సెపరేట్ గా ఉంది. నువ్వుగానీ ఉంటానంటే సబ్ లెట్ చేస్తాం!” అంది అరుణ.

“వండ్రపుల్ ఐడియా!” వెంటనే ఒప్పుకుంది సుచేత.

సుచేతని కిషోర్ కి పరిచయం చేస్తూ ఆమెను గెస్ట్ రూమ్ లో ఎకామిడేట్ చేస్తే బావుంటుందన్న తన ఊహని అతనితో చెప్పింది అరుణ.

విమెన్ ఎంప్లాయ్ మెంట్ పెరిగిపోతున్నకొద్దీ సమస్యలు జటిలమవుతున్నాయి. ఇదివరకు భార్యాభర్తల్ని ఒకేదగ్గర ఉంచాలనీ, పెళ్లికాని అమ్మాయిలకు వీలైనంతవరకూ తల్లిదండ్రులదగ్గర పోస్టింగ్ ఇవ్వాలనీ కొన్ని ప్రతిపాదనలు ఉండేవి. చాలా వరకూ అవి అమలయ్యేవి. మారుతున్న రోజుల్లో ఇది సాధ్యపడటంలేదు. సుచేతకి పేరెంట్స్ దగ్గరకి ట్రాన్స్ ఫర్ వడానికి కొంత టైం పడుతుంది. ఈలోగా ఆమె ఇక్కడ షెల్టర్ చూసుకోవాలి. ఢిల్లీ నుంచి ఆమెను ఏపీకి తీసుకురావడానికి భగీరథ ప్రయత్నం చేసి అలిసిపోయిన ఆమె తండ్రి ఇప్పుడామెని తన దగ్గరకి ట్రాన్స్ ఫర్ చేయించుకుని, పెళ్లి చేసి మళ్లి ఇంకోచోటికి ట్రాన్స్ ఫర్ చేయించే పిచ్చిపనికన్నా ఇక్కడే ఎలియన్స్ చూస్తున్నాడు.

ఈ పరిస్థితుల్లో ఆయనకి సుచేత ఫ్రెండ్ ట్లో పేయింగ్ గెస్ట్ గా ఉంటానని చెప్పిన మాట చాలా రిలీఫ్ గా అనిపించింది. అరుణ ఆయనకి తెలుసు. అదీకాక ఆయనకి వర్కింగ్ విమెన్స్ హాస్టల్స్ మీద మంచి అభిప్రాయం లేదు.

ఎవరికీ లేని అభ్యంతరం కిషోర్ కి కూడా లేదు.

అరుణకి సడెన్ గా పెయిన్ స్టార్ట్ య్యాయి. కిషోర్ కంగారు పడుతూ డాక్టర్ దగ్గరకి తీసుకెళ్లాడు. బేబీ పాజిషన్ మారిందని, సిజేరియన్ చేయాలని చెప్పింది డాక్టర్. అరుణ ఎడ్మిట్ అయింది.

ఆమెకి మనసులో భయంభయంగా ఉంది. దగ్గర నిల్చుని నీకేం భయం లేదని చెప్పేవాళ్లు లేరు. తల్లి గుర్తొచ్చింది. తను అన్యకులస్తుణ్ణి చేసుకుందని తండ్రికి కోపం. కులం అనేది పెద్ద ఎడిక్షన్. అందులోంచి మనిషి బయటకు రాలేడు.

ఆమె హిస్టీరిక్ గా ఏడుస్తుంటే డాక్టర్ కోప్పడింది. “చిన్నపిల్లలా ఏడుస్తున్నావేంటి? నీకేమీ కాదు. కళ్లు తెరిచేసరికి చక్కటి పాపాయిని చూస్తావు. బేబీని చూసేసరికి అన్నీ మరిచిపోతావు మళ్లి ఏడాదికల్లా...” అని నవ్వింది.

ఆపరేషన్ తర్వాత కొన్ని కాంప్లికేషన్స్ డెవలప్ అయ్యాయి. అవి సర్దుకునేసరికి ఒళ్లంతా నీరు పట్టింది. అందులోంచి బయటపడేసరికి ఫిట్స్ చేశారు. దాదాపు నెల్లాళ్లు హాస్పిటల్లోనే

ఉంది. ఆమెనీ, పాపనీ ఎటెండవడానికి ఆయాని పెట్టాడు. కిషోర్.

పెద్దవాళ్లు పూనుకుని చేసే పెళ్లిలో భార్యాభర్తలు ఒకరికోసం ఒకరనే భావాన్ని ప్రతిసారీ ఇండ్యూస్ చేస్తారు. ఇద్దరిలో ఒక విధమైన నిబద్ధత చోటుచేసుకుంటుంది. లవ్ మేరేజెస్ లో సెల్ఫ్ డిసిప్లిన ఉండాలి. అదొక్కటే భార్యాభర్తలిద్దరినీ కట్టిపడేసే బంధం.

అరుణ హాస్పిటల్లో తన అనారోగ్యంతో పోరాడుతున్న సమయంలో కిషోర్ ఇంట్లో ఒంటరి రాత్రులతో పోరాడేవాడు. సుచేత అదే ఇంట్లో ఉంటోందన్న ఊహ అతన్ని టెంప్ట్ చేసేది. ఆమెకూడా అరుణ లేని ఇంట్లో ఉండటం ఇబ్బందిగానే ఉంది. వీలైనంతవరకూ షట్టింగ్ చేస్తోంది. మరీ అలసిపోయినప్పుడో, ఆఫీసులో లేటైనప్పుడో మాత్రం రూమ్ కొస్తోంది. వచ్చి కూడా పెద్దగా అరుణావాళ్ల విషయాల్లో ఇన్ వాల్వ్ కాకుండా అంటిముట్టనట్టే ఉంటోంది. రోజూ అరుణని చూసి వస్తోంది.

రోజూ రెండు మూడుసార్లయినా హాస్పిటల్ కి వెళ్లాస్తాడు కిషోర్. భార్య అనారోగ్యం అతనికి కొంచెం అసహనం కలిగిస్తోంది. పెళ్లయిన వెంటనే ప్రెగ్నెన్సీ. ఆ తర్వాత డెలివరీతో ఈ అనారోగ్యం - జీవితంలో ఏమీ అనుభవించలేదనిపిస్తోందతనికి. ఆమెను పెళ్లి చేసుకుని తనేం సుఖపడ్డాడు? రావాల్సిన కట్నం రాలేదు. హాస్పిటల్ ఖర్చు తడిసి మోపెడవుతోంది. బాంక్ బాలెన్స్ చాలా వరకూ ఖర్చయిపోయింది.

పెళ్లి తర్వాతి మెట్టయిన వికర్షణలోకి అడుగు మోపాడు. ఆ తర్వాత రెండు రోజులకి అతని కళ్లలో ఒకరకమైన అపరాధభావన కనిపించింది అరుణకి. ఇంటికొచ్చాక అదేమిట్ అర్థమైంది. అప్పటికి సుచేత రూమ్ వెకేట్ చేసి వెళ్లిపోయింది.

నాతో ఒక్క మాటయినా చెప్పకుండా వెళ్లిపోయిందేమిటి? అని పదే పదే ప్రశ్నించుకుంది అరుణ. కిషోర్ ఆమెతో అనుచితంగా ప్రవర్తించాడా అనే అనుమానం తలెత్తింది.

సుచేత గురించి ఆమెకి బాగా తెలుసు. చీప్ గా ఊహించలేకపోయింది. ఆమెకలాంటి అవసరం లేదు కూడా ఇకపోతే కిషోర్! అతనూ చీప్ గా ప్రవర్తించడు. కానీ తేడా ఒక్కటే స్త్రీ పురుషులకి బేసిగా కొంత ఆలోచనా వైరుధ్యం ఉంటుంది. ఇలాంటి విషయాల్లో స్త్రీ ఎంత సెంటిమెంటల్ గా ఉంటుందో, మగవాడంత డిటాచ్డ్ గా ఉంటాడు. ఒక స్త్రీతో ఎఫెయిర్ అతనికి టీ తాగినంత ఈజీ.

సుచేతకి ఆఫీస్ కి ఫోన్ చేసింది అరుణ. సుచేత పొడిపొడిగా మాట్లాడి ఫోన్ పెట్టేయ్యబోతుంటే తనే అంది - "చంటిపిల్లనీ, నా నీరసాన్నీ వెంటేసుకుని నేనే అక్కడికి రానా? లేకపోతే నువ్వే వస్తావా? నువ్వేదో దాస్తున్నావు. అదేమిట్ నాకు తెలియాలి!"

సుదీర్ఘంగా నిశ్చయించింది సుచేత.

"సాయంత్రం అటాస్తాలే!" అని ఫోన్ పెట్టేసింది. తనుకూడా ఫోన్ పెట్టేసి వెనక్కి తిరిగేసిరికి గుమ్మంలో కిషోర్.

"పాపం. ఆ అమ్మాయిని ఎందుకు వేధిస్తున్నావు? నీ మనసులో ఏమనిఅనుమానిస్తున్నావో, అది నిజమే! ఇట్ వాజ్ జస్ట్ కాజువల్! అందులో ఏ కమిట్ మెంటూ లేదు!" అన్నాడు.

అరుణ దిగ్భ్రాంతికి గురైంది. "మన దాంపత్య ఫలితంగా నేను హాస్పిటల్లో చేరి దావుబతుకుల్లో పోరాడుతుంటే మీరు...మీరిక్కడ కాజువల్ ప్లెజర్స్ వెతుక్కున్నారా?" అతి కష్టమీద అంది.

తప్పుచేసిన మని... నిలదీయటం నచ్చదు. కిషోర్ కి నచ్చలేదు అరుణ తననలా

నిలదియ్యటం. “ఎందుకంత సీరియస్గా రియాక్టుతావు? నువ్వు హాస్పిటల్లో ఉన్నప్పుడు నేను అన్నం తినలేదా? స్నానం చేయలేదా? అలాగే ఇదీను! మేమిద్దరం ఆ విషయాన్నిమరిచిపోవాలనుకున్నాం. ఇప్పుడు నువ్వుసుచేతని పిలిచి పెద్ద సీన్ క్రియేట్ చెయ్యకు!” అన్నాడు.

వెంటనే సుచేతకి రింగ్ చేసి, “మీరు రానవసరంలేదు. అరుణని నేను టాకిల్ చేస్తాను!” అని చెప్పాడు.

అతని ధోరణికి అరుణ పజిలైంది. అతనికి సుచేతతో ఎలాంటి కమిట్మెంటూ లేదు. మరి తనతోటయినా ఉందా? ఎంత తరచి తరచి ఆలోచించినా లేదనే అనిపిస్తోంది. అలాంటి వ్యక్తిని పెళ్ళి చేసుకుని ఎంత పొరపాటు చేసింది! నిజాయితీగల శత్రువుతో సహజీవనం చేయవచ్చుగానీ నిజాయితీ లేని మిత్రుడితో చేడయం కత్తిమీద సాములాంటిది. తనేం చెయ్యాలిప్పుడు? ఒకటి కాదు, రెండు కాదు, రోజుల తరబడి ఆలోచించింది అరుణ. విడిపోవడం తప్ప మరో గత్యంతరం కనిపించలేదు. మెటర్నిటీ లీవు పూర్తయ్యేసరికి ప్రమోషన్మీద ట్రాన్స్ఫర్చింది. దాన్ని యాక్సెప్ట్ చేసి వెళ్ళి జాయినయింది. పిండిబొమ్మలా బలహీనంగా తయారైన అరుణ మూణ్ణెల్ల పసిపాపతో ఇంట్లోంచి కదిలి వెళ్తుంటే కిషోర్కి బాధనిపించింది. ప్రమోషన్ డిక్లయిన్ చేస్తే ఆమెను ఇక్కడే ఉంచుతారు. అయినా ఆమె వెళ్ళడానికే నిశ్చయించుకుంది. అంటే... తనకి దూరంగా వెళ్ళిపోవాలనుకుంటోందా? ఆమె మనసులోంచి ఒక్క మాట కూడా బయటకు రాలేదు. ముందుగా తనే మాట్లాడటానికి అహం అడ్డొచ్చింది.

వెళ్ళే ముందు కిషోర్తో మాట్లాడింది అరుణ. “సుచేతతో ఇంత జరిగాక కూడా ఏ కమిట్మెంటూ లేదన్నారు. దాన్నిబట్టి చూస్తే నాతోటయినా ఉందో, లేదో అనేది అనుమానమే. స్త్రీ అంటే కాజువల్ ఎంటర్టైన్మెంటు మీ దృష్టిలో. అలాంటప్పుడు మనం కలిసి ఉండటంలో అర్థం లేదు. అర్థం లేకుండా కలిసి ఉండటం కన్నా విడిపోవటం మంచిది.”

వికర్షణలో కడపటి అంచుకు చేరుకున్నాడు కిషోర్. “చిన్న విషయానికి పెద్ద రాద్ధాంతం చేస్తున్నావు. విడిపోవాలన్నదే నీ కోరికైతే అలాగే కానీ!” తిరస్కారంగా అన్నాడు.

★ ★ ★

దాదాపు ఏడాది దాకా సుచేత కిషోర్ని కలవనేలేదు. వాళ్ళిద్దరూ డైవోర్సు తీసుకున్న సంగతి తెలిసి చాలా బాధపడింది. అరుణని కలుద్దామని రెండుసార్లు ప్రయత్నం చేసి విరమించుకుంది. తామిద్దరూ మార్కెట్లో కలవటందగ్గిర్నుంచీ ఒక్కొక్కటి గుర్తొచ్చి విషయాలన్నీ ఘుళ్లలా గుచ్చేవి. మరోవైపు కిషోర్తో ఏర్పడిన సాన్నిహిత్యం మరుపుకి రావటంలేదు. అతను కావాలని కాదు. అతన్నో ఇంతదాకా వచ్చాక ఏమీ జరగనట్టు మరో వ్యక్తిని ఎలా పెళ్ళి చేసుకోవడం అనే ఆలోచన.

తండ్రి తెచ్చిన సంబంధాలన్నీ తిరగొట్టింది. కొన్నాళ్ల క్రితందాకా పెళ్ళికి సుముఖంగా వున్న సుచేత ఒక్కసారిగా ఎందుకిలామారిపోయిందోనని ఆమె తల్లికి సందేహం కలిగింది. కూతుర్ని తరచి తరచి అడిగి విషయం రాబట్టుకుంది.

“అయితే వాళ్ళిద్దరూ విడాకులు తీసుకున్నారా?” నిర్ధారణ కోసం అడిగింది.

“ఊ.”

“పాప ఎక్కడుంది?”

“అరుణే తీసుకెళ్ళింది.”

“అతనెలాంటివాడు చేతూ?”

ఎలాంటివాడని చెప్తుంది? సమాజంలో ప్రస్తుతం ఎస్టాబ్లిష్ అయి ఉన్న స్టాండర్డ్ ప్రకారం

మంచివాడే. మంచివాడైతే ఇలా ఎందుకు జరుగుతుంది? చెడ్డవాడైతే అరుణని పెళ్లెందుకు చేసుకుంటాడు? ఎటూనిర్ధారించలేకపోయింది.

ఆమె మనస్థితిని అర్థం చేసుకుంది తల్లి. “అరుణ లేచిపోయి వచ్చి పెళ్లి చేసుకుంది కాబట్టి అతనికి ఆమెపట్ల గౌరవం అంతంతమాత్రంగానే ఉంది. మేం వెళ్లి అతని పేరెంట్స్ తో మాట్లాడి అన్నీ సెటిల్ చేసి వస్తాం. చూడు, అతను నీ కొంగు పట్టుకుని తిరక్కపోతే...” అంది.

అతన్ని తను చేసుకోవాలా? సుచేత సంఘర్షణ పడింది.

“అరుణ వదిలేసినా, నువ్వు చేసుకోనన్నా అతనికేం నష్టంలేదు. మరో ఆడపిల్ల ముందుకొస్తుంది. నువ్వయినా పెళ్లిచేసుకోకుండా ఎంతకాలం ఉంటావు? ఎవరో ఒకర్ని చేసుకోకతప్పదు. ఇలాంటి విషయాలు దాగవు. బయటపడ్డే ఎంతెంత గొడవలొస్తాయి? నువ్వే ఆలోచించుకో చేతూ!”

తల్లిమాట కాదనలేకపోయింది సుచేత. ఆమె వ్యక్తిత్వం ఉన్న ఆడపిల్లే. కానీ ఆమె వ్యక్తిత్వం తల్లిదండ్రులని క్రాస్ చేస్తే తయారైన హైబ్రిడ్ మొక్కలాంటిది.

“ఎలా ఉంది చేతూ?”

శ్రోతలిద్దరూ తెల్లబోయారు.

ఆ ముగ్గుర్లోకి ముందుగా తేరుకున్నది అరుణే. కాబట్టే ఇక్కడికి రాగలిగింది. సుచేత పక్కదగ్గరగా స్టూలులాక్కుని కూర్చుంది.

సుచేత కళ్లలో నీళ్లు నిండాాయి. “నీకు ద్రోహం చేశాను, దానికి శిక్ష అనుభవిస్తున్నాను!” అంది.

“నువ్వు నాకు ద్రోహం చేయడమేమిటి? నాస్సెన్స్! అతను ఎరవేసిన గాలానికి చిక్కుకున్న మొదటి చేపని నేను. రెండో చేపని నువ్వు. అంతే!”

కిషోర్ కూర్చున్న చోట అస్థిమితంగా కదిలాడు. అక్కణ్ణుంచి లేచి వెళ్లి పోవాలనుకున్నాడు. కానీ ఆ పని చెయ్యలేకపోయాడు.

“పాపని హాస్టల్లో చేర్చిస్తుంటే చూశాను. మూడేళ్ల పిల్లని హాస్టల్లో ఉంచడమేమిటి?”

“అంతా నా కర్మ! ఎవరున్నారని దాన్నిచూడటానికి? అమ్మా, నాన్నా యాక్సిడెంట్లో పోయారు. తమ్ముడు కెనడాలో ఉన్నాడు. తను... తనకి నన్ను ఎటెండవటం, ఆఫీసుకెళ్లటంతోటే సరిపోతోంది!”

“మా పాప కూడా అదే స్కూలు. నీ కూతుర్ని నేను తీసుకెళ్లనా? ఇద్దరూ కలిసి వెళ్లి వస్తూంటారు.”

ఒక్క క్షణం... అక్కడ నిశ్శబ్దం కూడా నివ్వెరబోయింది.

“అరుణా!” దిగ్భ్రాంతిగా అంది సుచేత. “పాపని... నువ్వు... తీసుకెళ్తావా? ఎందుకు? ఎందుకని నా మీద నీకింత దయ కలిగింది?” ఉద్వేగం తట్టుకోలేక ఉక్కిరిబిక్కిరయింది. అత్యయములమంటూ ఒకరోచ్చి బాధని పంచుకోవటంలో ఇంత ఆనందం ఉంటుందా? అరుణ తనకి చేయూతనిస్తుందా? తన పాపకి అమ్మ కాబోతోందా? ఎంతో నిశ్చింత కలిగిందామెకి. కిషోర్ తో ఆమెకి ఫుల్ ప్లాడ్డెడ్ గా ఎలాంటి అనుబంధమూ ఏడలేదు. అన్నిటికీ మించి అతన్ని విశ్వసించలేకపోతోంది. అరుణ ఉండగానే తనతో సంబంధం ఏర్పరుచుకున్న అతను మూడో స్త్రీని అహ్వానించడని నమ్మకమేమిటి?

కిషోర్ మరోలా ఆలోచిస్తున్నాడు. అరుణ ఒంటరితనంతో బాగావిసిగిపోయింది. ఈ

ప్రతిపాదనతో తెగిపోయిన సంబంధాన్ని పునరుద్ధరించుకుందామనుకుంటోందని భావించాడు.

సుచేత 'ఎందుకు?'కి అరుణ నింపాదిగా జవాబిచ్చింది. "కిషోర్ మరో చేపని వెతుక్కోవాలి సుచేత! అందుకు ఈ పసిది ఆటంకంగా ఉంటుందని!"

కిషోర్ కి మిడిగుడ్లు పడ్డాయి. తన జీవితంలోంచి మౌనంగా నిష్క్రమించిన అరుణ... తనుండో, లేదో ఎక్కడుండో కూడా తెలియకుండా బతికిన అరుణ... ఇంత హఠాత్తుగా పునఃప్రవేశం చేసింది, తన మీద కక్ష తీర్చుకోవడానికన్నమాట! సుచేత ఆమెతో ఏకీభవిస్తుందా? ఆత్రంగా ఎదురుచూశాడు. అతను ఎదురు చూసినంతసేపు పుట్టలేదు ఆమె ఆంగీకారం చెప్పడానికి.

ఆ ఇద్దరు స్త్రీల అవిశ్వాస ప్రకటనతో అతని అంతరంగానికి ఉరిబడింది.

తన జీవితంలోంచి మౌనంగా నిష్క్రమించిన అరుణ... తనుండో, లేదో ఎక్కడుండో కూడా తెలియకుండా బతికిన అరుణ... ఇంత హఠాత్తుగా పునఃప్రవేశం చేసింది, తన మీద కక్ష తీర్చుకోవడానికన్నమాట! సుచేత ఆమెతో ఏకీభవిస్తుందా? ఆత్రంగా ఎదురుచూశాడు. అతను ఎదురు చూసినంతసేపు పుట్టలేదు ఆమె ఆంగీకారం చెప్పడానికి. ఆ ఇద్దరు స్త్రీల అవిశ్వాస ప్రకటనతో అతని అంతరంగానికి ఉరిబడింది.